



MOSÈ PROFETA PPRUVAT U MĠARRAB (4)

Mons Lawrenz Sciberras

Mosè ġie mgħobbi b'missjoni u responsabbiltà li wassluh biex minhabba fihom ibati hafna u hafna. Bata min-naħa tal-poplu li tah il-helsien shiħ; iżda dan Mosè bata wisq aktar meta l-inkwiet u l-weġghat kbar kienu ġejjin minn għand in-nies l-aktar intimi miegħu, jiġifieri

huh Aron u ohtu Mirjam. Aktar fil għoli minn daqshekk ma tistax tasal! F'dan l-artiklu se naraw xi whud minn dawn it-tbatijiet f'paragun kemm ma' sħabu l-profeti kif ukoll ma' Kristu nnifsu.

It-tbatijiet ta' Mosè

Andrè Neher ippubblika ktieb dwar il-fenomenologija tal-profetiżmu fil-Bibbja. Huwa kiteb hekk dwar Mosè: Esperjenza ġdida u li dwarha Abraham ma kienx jaf tikkarakterizza lil Mosè bħala profeta. Din hija esperjenza li ddaħhal element essenzjali fil-profetiżmu bibliku.

Mosè huwa l-ewwel li jhoss it-tbatija tas-sejha ta'

profeta. Abraham aċċetta l-istediniet divini kollha mingħajr ebda dubji jew ċaqlieq. Huwa halla art il-Kaldin, għamel vjaġġ impost fuqu mill-Mulej u affronta d-diffikultajiet. Ukoll fid-deskrizzjoni għas-sagrifiċċju ta' ibnu, ma hemm ebda kelma dwar dak li kien għaddej minnu. Donnu kien qed jieħu kollox b'fidi assoluta. Huwa profeta ta' ċerta sigurezza.

Għall-kuntrarju Mosè huwa l-profeta tad-dubji, tar-rivolta, tat-tkeċċija u tat-tbatija. Huwa fuqu li aħna kontinwament induru meta nitkellmu mill-profeziji tad-dwejjaq. Anke fizikament kellu x'jimpedih milli

jaċċetta li jkun mexxej. Kien itemtem!

Hawn toħroġ biċ-ċar oppożizzjoni diretta bejn Abraham u Mosè. Abraham huwa profeta mkennen għax kellu l-ilqugh, Mosè ukoll huwa profeta imma mikxuf, irid jissielet u jiddeċiedi mill-aktar fis possibbli. U kif nafu whud mid-deċiżjonijiet ta' Mosè kienu tassew diffiċli. Dan kellu jagħmlu Mosè biex iwassal u jdahhal lill-poplu fl-Art Imqaddsa.

Din hija d-differenza bejn iż-żewġ personagġi. Ma' Mosè r-rivelazzjoni tieħu karattru traġiku. Abraham għandu stil individwali ħafna; dak ta' Mosè huwa kollu kemm hu miftuħ għan-nies. Abraham





huwa bniedem wahdu; minnu jitwieled il-poplu; ebda taqbid. Il-missjoni ta' Mosè tinvolvih aktar direttament mal-komunità tan-nies. Ghalhekk hemm tassew li hajjet Mosè hi minsuġa bil-konflitti, kliem iebes, ċanfir u theddid.

Il-biża' ta' Mosè

Dan il-leġiżlatur kellu intimità l-aktar kbira u diretta ma' Alla. Kien jitkellem miegħu wiċċ imb wiċċ. Madankollu, l-umanità tiegħu hemm baqgħet marbuta u tissara miegħu. Dan Mosè ta' sikwit kien jibza' li mhux se jkompli l-missjoni afdata lilu. Fil-bidu Mosè bħal intebaħ dwar kif kellhom isiru l-affarijiet u għalhekk ipprova jiskuża lilu nnifsu: "U qal Mosè lill-Mulej: 'Ja sidi, m'iniex kelliem tajjeb jien, u la minn qabel u lanqas mindu kellimt lill-qaddej tiegħek, għax fommi u lsieni tqal'" (Ez 4,10).

Ġrajja oħra fejn hareġ fid-deher li Mosè beza' sew qiegħed fil-lamentazzjoni li battal quddiem Jahweh meta ra l-hutu l-Lhud maħqura. "Ja sidi għala mxejt hażin ma' dawn in-nies? Għaliex bghattni. Mindu mort għand il-Fargħun biex nitkellem f'ismek qiegħed jaħqar lil dawn in-nies u int xejn ma hlist il-poplu tiegħek" (Ez 5,22-23). Mosè qatt ma għaddielu minn mohħu li minhabba dawk il-flaġelli hu l-poplu Lhudi li deher ibati! Dan għaliex l-Egizzjani nfushom kienu jkasbru u jahqru aktar lil-Lhud.

Mosè immagina helsien faċli tal-Lhud, iżda l-affarijiet inbidlu għal kollox. Beza' tant li staqsa lilu nnifsu; Alla x'għadu jrid minni? Liema triq għad irid imexxini? Bniedem mgħobbi bil-fragilità bħall-oħrajn kien!!!

It-tielet ġrajja: Il-poplu hađu l-għatx, beda jgerger bis-sħiħ ma' Mosè. "U ghajjat Mosè lill-Mulej u qal: 'X'nagħmel lil dan il-poplu? Minn hawn

u ftit iehor ihaġġruni'" (Ez 17,4). Din l-esperjenza xejn sabiħa ta' Mosè wasslitu biex jinduna kemm kien tassew dgħajjef. Minn għalih kapaci jmessi sew, madankollu nduna bil-fragilitajiet kollha tiegħu.

Din il-kwalità ta' biża' u qtigh il-qalb f'Alla għaddew minnhom ukoll il-profeti, kemm il-kbar kif ukoll iż-żgħar. Bnedmin li, minkejja għażilhom Alla, kellhom jgħaddu minn inċertezzi kbar f'hajjithom.

L-inċertezzi ta' Mosè

Mosè. biex item il-hidma li fdalu Alla kellu jgħaddi minn hafna qtigh ta' qalb, inċertezzi u biża', imma bil-ghajjnuna ta' Alla rnexxielu jirbahhom. Biss kien għad fadal mumentu tqal quddiemu Mosè, tant li ħabat jaqta' qalbu. Wasal f'waqt ta' inċertezza kbira.

Fil-ktieb tan-Numri naqraw il-ġrajja qalila tan-nuqqas ta' ilma. "Għala tellajtuna mill-Egittu biex ġibtna f'post mill-agħar bħal dan, fejn ma jikber xejn, la qmuħ, la tin, la dwieli, la rummien; u lanqas ma fih ilma tax-xorb" (Num 20,5). Minn dan il-kliem johroġ sew kemm in-nies xegħlet bir-rabja kontra Mosè u Aron. Dawn iż-żewġ personagġi meta ntebħu bil-qilla tan-nies lejhom twarrbu min-nies u ntxteħtu fl-art jitolbu 'l Alla.

It-talb magħmul bil-fidi u bil-perswazzjoni, talb ta'

interċessjoni, Alla jagħti widen tiegħu. Difatti quddiem din l-umiltà ta' Mosè wiċċu fl-art jitlob, Alla kellmu lil Mosè u qallu: “Hu l-hatar u iġbor il-miġemgħa, int u Aron huk, u kellmu quddiemhom lill-blata, u din tagħti l-ilma tagħha; u hekk int toħorgilhom l-ilma mill-blata, u tisqi lill-ġemgħa u l-bhejjem tagħhom” (Num 20,8).

Mosè ta widen għal dak li amarlu Alla, u hekk kif habbat darbtejn fuq il-blata “bdew herġin gliegel ta' ilma u xorbu l-ġemgħa u l-bhejjem kollha” (Num 20,11b).

F'dan l-att ta' Mosè donna reġġhu haġru fil-beraħ id-dubji u l-inċertezzi ta' Mosè għall-kelma ta' Alla. Kien għalhekk li habbat darbtejn. Biss, sewwa li nkomplu niċċaraw li umanament

mhux faċli li wiehed inizzilha mill-ewwel li minn blata daqshekk samma u iebsa se johroġ l-ilma. Biss ma ninsewx li l-element uman ta' Mosè baqa' jgōrru miegħu sal-mewt. U għalhekk l-inċertezzi ta' Mosè wiehed ma għandu xejn jarahom bi kbira.

Il-paċenzja ta' Mosè

L-aħħar aspett li tant wegġa' u umilja bil-kbir lil Mosè kien in-nuqqas ta' paċenzja li għadda minnu. Biss hu xorta waħda baqa' bniedem iddedikat lil Alla u jafda b'mod qawwi fih.

Il-ġrajja li wegġgħet hafna lil Mosè kienet originata minn dawk ta' ġewwa stess, jiġifieri ħutu, Mirjam u huh Aron. Ir-raġuni wara dan kollu kienet l-għejra. “Mirjam u Aron gergru kontra Mosè minhabba l-mara Kuxija

li kien iżżewwiġha. U qalu jaqaw b'Mosè biss tkellem il-Mulej? Ma tkellimx bina wkoll? U sama l-Mulej” (Num 12,1).

Ir-raġuni għaliex dawn iż-żewġt aħwa tkellmu hekk kienet il-mishuta għejra. Kienu huma it-tlieta flimkien li hadmu, stinkaw u batew flimkien biex haġru l-Lhud mill-jasar tal-Eġittu. Biss waslu f'punt li thabbtu sew bejniethom. Wiehed mir-raġunamenti ta' din il-firda kien il-fatt li Mirjam kienet akbar minn Mosè, allura dehrilha li forsi hi għandu jkollha aktar qawwa fit-tmexxija.

Raġunament iehor li wassal u nibbet l-għejra tal-firda kien dan. Kienet Mirjam li l-ewwel qagħdet għassa f'it 'il bogħod mill-qoffa li ġo fiha kien hemm it-tarbija Mosè, imbagħad wara





offriet ruhha u qalet lil bint il-Farghun: “Tridx immur innejjaħlek waħda mill-imreddgħa tal-Għebrej biex treddagħlek it-tarbija?” (Eż 2,7).

Hemm imbagħad it-tielet tfixkil li wassal għal kastig u fl-istess waqt qanqal

lil Mosè biex b'qalbu m'carrta tnejn idur lejn Alla u jitolbu ħniena. Din kienet il-kwistjoni tal-komunikazzjoni ma' Alla. Għaliex min ikun profeta Alla kien ikellmu u jidhirlu b'vizjoni u fil-holm (Num 2,6). Mhux hekk kien dak ma' Mosè: “Jien inkellmu

wiċċ imb wiċċ; inkellmu mhux bix-xbihat, imma bid-dieher; u jara s-sura tal-Mulej” (Num 12,8).

Mirjam refgħet wisq rasha 'il fuq, u waslet biex rewhet ħafna l-firda minn ħuha stess. U hekkhu wasal il-kastig. “Kienet għadha anqas biss telgħet is-sħaba minn fuq it-tinda meta Mirjam inksiet bil-ġdiem, bajda bħas-silġ” (Num 2,10). B'din il-kwalità ta' tixwix Mirjam uriet sew li kienet qed teħodha u tfixkel il-pjan ta' Alla li kien qed jinħadem favur il-poplu tiegħu. Issa min kien jiċċappas b'din il-kwalità ta' marda, dan kien ikollu jgorr konsegwenzi l-aktar kbar u tqal. Mosè kien jafu dan kollu, u għalhekk meta ra lil Mirjam f'dan l-istat qalbu inqasmet.

Quddiem din is-sitwazzjoni hekk ta' biża' u twerwir Mosè reġa' ħaddem bil-qawwa kollha l-virtù kbira tal-paċenzja. Huwa talab bil-qawwa kollha 'l Alla sabiex Mirjam tfeq tassew, sabiex hekk il-paċi u s-serenità jirritornaw mill-ġdid fil-familja. Mosè deher paċenzjuż, tghallem jgħożż is-skiet u s-sabar u jħalli l-Mulej jagħmel hu. Hekk tixxettel tassew fil-qalb tal-bniedem is-serenità.